



የአማራ ማህበር በአሜሪካ

ከአማራ ማህበር በአሜሪካ የተሰጠ መግለጫ

ጥር 14 ቀን 2017 ዓ.ም. ጃንዩዌሪ 22, 2025

በአዲስ አበባ ከተማ እና በአማራ ክልል የተለያዩ ከተሞች እየተካሄደ ያለው ማንነትን መሠረት ያደረገ ግድያ እና እስራት

በአማራ ክልል በሚገኙ የተለያዩ ከተሞች እና በአዲስ አበባ ከተማና አካባቢው በኢትዮጵያ ኦርቶዶክስ ተዋሕዶ ቤተክርስቲያን (ኢ.ኦ.ተ.ቤ) ተከታዮች ዘንድ የሚከበሩትን ሐይማኖታዊ በዓሎችን ተከትሎ በሠላማዊ ዜጎች ላይ እየደረሰ ያለው ጥቃትና እንግልት የአማራ ማህበር በአሜሪካን እጅግ አሳስቦታል።

የአማራ ማህበር በአሜሪካ በደረሰው መረጃ መሠረት በአብይ አህመድ የሚመራው የኦሮሞ ብልፅግና ፓርቲ ታጣቂ ኃይሎች በኢትዮጵያ ኦርቶዶክስ ተዋሕዶ ዕምነት ተከታዮች ዘንድ የተከበረውን የጥምቀት በዓል ምክንያት በማድረግ ከህግ አግባብ ውጭ ግድያ፣ የአካል ጥቃት፣ የዘፈቀደ እስራት፣ አስገደዶ መሰወር እና የንብረት ውድመት አድርሰዋል። ይህ የመብት ረገጣ በፌዴራሉ ርዕሰ መዲና በአዲስ አበባ ከተማ እና በተለያዩ የአማራ ክልል ከተሞች በባህር ዳር፣ ጎንደር፣ ወልድያ፣ ደብረ-ማርቆስ፣ ቡሬ እና ደምበጫ እና ሌሎችም ከተሞች እንደተፈፀመ ተመዝግቧል። በተለያዩ አካባቢዎች ወጣቶች ዘፈኖችን ዘፍኖችን እና ታዋቂ የፋኖ መሪዎችን አወድሳችኋል በሚል ክስ በጅምላ እየታሰሩ ወደ ሩቅ (ያልታወቁ) እስር ቤቶች ተግዘዋል።

ከተፈፀሙት ዘግናኝ ጥቃቶች መሐከል በማዕከላዊ ጎንደር ዞን አለፋ ወረዳ በአምጪ ውኃ ቀበሌ (በደልጊ ከተማ አቅራቢያ) ጥር 12 ቀን 2017 ዓ.ም. የኦሮሞ ብልፅግና ታጣቂዎች ከ36 ያላነሱ ንፁህን ዜጎችን በከባድ መሳሪያ በአስቃቂ ሁኔታ የጨፈጨፉበት ክስተት አንዱ ነው። የአማራ ማህበር በአሜሪካ ኃይማኖታዊ በዓልን በሚያከብሩ ሠላማዊ ሰዎች ላይ የተፈፀሙትን ዘግናኝ ጥቃቶች እና በደሎች አጥብቆ ያወግዛል። ሆኖም እነዚህ ግድኝ የኦሮሞ ብልፅግና አገዛዝ ያለ ምንም ተጠያቂነት ከሚፈፀማቸው ሰፋ ያሉ ዘግናኝ ድርጊቶች የቅርብ ጊዜዎቹ ናቸው። ይህንን የበለጠ ለማወቅ እንዲረዳ ከኅምሌ 28/2015 ዓ.ም. እስከ ታኅሣሥ 21/2017 ዓ.ም. ባለው ጊዜ ውስጥ 5,052 ንፁህን ሰዎች በኦሮሞ ብልፅግና አገዛዝ ኃይሎች ጉዳት የደረሰባቸው ሲሆን ጉዳት ከደረሰባቸው ውስጥ 3,935 ሞተው 1,117 እንደቆሰሉ ማህበሩ መዝግቧል። እነዚህ አጋዞች ከአጠቃላይ ተጎጂዎች መጠን አንፃር አነስተኛውን ቁጥር የሚያሳዩ ናቸው።

ከቅርብ ዓመታት ወዲህ የኦሮሞ ብልጽግና ፓርቲ አገዛዝ በኢ.አ.ተ.ቤ. ተከታዮች ላይ ያነጣጠረ በደል እና እንግልት እየፈጸመ ሲሆን በ2015 ዓ.ም. አጋማሽ ላይ በመላ ሀገሪቱ በሚገኙ የቤተክርስቲያና ምዕመናን ላይ ሁለንተናዊ ጥቃት ፈፀሟል። ይህ በኦሮሚያ ክልል የተለያዩ አካባቢዎች በኦሮሞ ነጻነት ሠራዊት ለዓመታት ከሚፈጸመው አልቁት በተጨማሪ ነው። በትግራይ ክልል ኃይሎች ሥር የሚገኙት እንደ ራያ አላማጣ፣ የኮረም እና የጠለምት ነዋሪዎችም በትግራይ ክልል እና በፌደራል ኃይሎች ከፍተኛ የጭካኔ እና አፋኝ እርምጃ እየተወሰደባቸው በመሆኑ በነጻነት ማምለክ አልቻሉም።

በኢትዮጵያ በኦሮሞ ብልጽግና አገዛዝ የሚፈጸሙ በተለይም በአማራ ብሄር ተወላጆች ላይ ያነጣጠሩ ማንነትን መሠረት ያደረጉ ግፎችና እና ስደቶች እንዲሁም የዕምነት ነፃነትን የማፈን ተግባሮች የአማራ ማኅበር በአሜሪካን ያሳስቡታል። ይህ አካሄድ መፍትሄ ካልተገኘ በሚሉ የሚቆጠሩ ህዝቦችን ሰላም፣ ነፃነትና መረጋጋት ማደናቀፉን ይቀጥላል።

መሠረታዊ የሰብዓዊ መብቶችን ለማስጠበቅ እና ዘላቂ ሠላም፣ ፍትህ እና ተጠያቂነት እንዲሰፍን በማንነታቸው እና/ወይም በፖለቲካዊ አመለካከታቸው ብቻ በግፍ የታሰሩ ሰዎች በሙሉ ያለምንም ቅድመ ሁኔታ እንዲፈቱ እና በመላ ኢትዮጵያ በሚገኙ የአማራ ተወላጆች ላይ እየተፈጸመ ያለው ጦርነት እንዲቆም የአማራ ማኅበር በአሜሪካ አሁንም ጥሪውን ያቀርባል። እንዲሁም የኦሮሞ ብልጽግና ፓርቲ አገዛዝ በአማራ ሕዝብ ላይ እየፈጸመ ላለው የዘር ማጥፋት ወንጀል የዓለም አቀፍ ማህበረሰብ በአገዛዙ ላይ አፋጣኝ እርምጃ እንዲወስድ ማኅበሩ ጥሪውን ያቀርባል።